



MALTA

QORTI CIVILI

PRIM' AWLA

(GURISDIZZJONI KOSTITUZZJONALI)

ONOR. IMHALLEF

JOSEPH R. MICALLEF

Seduta tas-6 ta' Meju, 2014

Rikors Numru. 50/2013

Emanuel **CAMILLERI**

VS

Spettur Louise **CALLEJA** u l-Kummissarju tal-Pulizija

II-Qorti:

Dan huwa provvediment għall-finijiet tal-artikolu 229 Kapitolu 12 tal-Liġijiet ta' Malta, wara talba magħmula mill-avukat difensur tar-rikorrent waqt is-smiġħ tal-25 ta' Marzu, 2014¹, li biha talab li l-Qorti tordna s-sejha fil-kawża tal-Avukat Ġenerali;

Illi l-avukat difensur tal-intimati opponiet għall-imsemmija talba billi qalet li talba bħal din mhuwiex xieraq li ssir fi stadju hekk avanzat tal-kawża meta ngabret il-biċċa l-kbira tal-provi tal-partijiet;

Semgħet is-sottomissjonijiet tal-avukati tal-partijiet waqt l-imsemmi smiġħ;

Rat id-degriet tagħha tal-25 ta' Marzu, 2014 li bih tat lill-partijiet għaxart (10) ijiem żmien kull wieħed minn dak inhar biex iressqu noti ta' riferenzi rigward it-talba magħmula mir-rikorrent u ħalliet il-kawża għal-lum għall-għoti tal-provvediment meħtieġ;

Rat in-Nota ta' Riferenza mressqa mill-intimati fl-4 ta' April, 2014²;

Ikkunsidrat:

¹ Paġġ. 453 – 4 tal-proċess

² Paġġ. 455 tal-proċess

Illi t-talba għas-sejha fil-kawża saret mir-rikorrent innifsu f'azzjoni li nfetħet dwar ilment ta' ksur ta' jedd fundamentali. L-imsemmija azzjoni tressqet kontra l-Kummissarju tal-Pulizija u l-intimata Spettur Louise Calleja. L-imsemmija talba saret meta l-kawża tinsab għall-egħluq tal-provi tal-intimati u wara li r-rikorrent kien iddikjara li ma kellux provi aktar x'iressaq³;

Illi l-ligi tipprovdi li *“Tista' wkoll terza persuna, b'degriet tal-qorti, f'kull waqt tal-kawża qabel is-sentenza, tigi msejha f'kawża miexja bejn partijiet oħra fil-qorti tal-ewwel grad, sew fuq talba ta' waħda mill-partijiet kemm ukoll mingħajr dik it-talba”*⁴;

Illi huwa magħruf li biex il-Qorti tilqa' talba għal sejha fil-kawża ta' terzi jeħtieġ jintwera li jkun jeżistu l-elementi mitluba mid-duttrina l-iżjed stabilita f'dan ir-rigward. Minn kliem il-ligi, s-sejha fil-kawża ta' terza persuna waqt li l-kawża tkun miexja bejn partijiet oħrajn tista' tintalab biss meta l-kawża tkun għadha ma tħallietx għas-sentenza u biss fi proċediment li jkun għadu fl-ewwel istanza. Iżda tali sejha tista' ssir kemm fuq talba ta' xi waħda mill-partijiet u kif ukoll, mingħajr dik it-talba, mill-Qorti nnifisha jekk jidhrilha li huwa xieraq li dan isir⁵;

Illi l-prinċipju ewlieni li għandu jitqies huwa li l-imsejjaħ fil-kawża, b'differenza minn dak li jkun indaħal fil-kawża minn rajh *in statu et terminis*, jitqies bħallikieku kien imħarrek u, kif juri l-artikolu 962, bis-sentenza mogħtija f'dik il-kawża jista' jinħeles jew jiġi kundannat daqslikieku l-kawża inħarġet mill-bidunett kontrih;

Illi s-sejha fil-kawża, jew kif kien magħruf fl-imgħoddi, l-intervent koatt (biex jintgħaraf mill-intervent volontarju li għalih japplika l-artikolu 960 tal-Kap 12), għandha l-għan li tevita li jkun hemm għadd ta' kawzi fuq l-

³ Verbal seduta 13.2.2014, f'paġ. 412 tal-process

⁴ Art. 961 tal-Kap 12

⁵ Ara per eżempju P.A. JSP 4.5.1992 fil-kawża fl-ismijiet *Jean Depasquale noe vs David Jones*;

istess mertu⁶ meta dawk il-persuni jistgħu jitqiegħdu f'gudizzju wieħed li jikkonsidra l-qagħda rispettiva tagħhom⁷. Huwa essenzjali, għalhekk, li persuna msejħa fil-kawża jkollha interess fil-kwestjoni. Anzi, il-qafas ta' l-istitut tas-sejħa fil-kawża joħroġ mill-kunċett fundamentali ta' interess tal-parti li toqgħod f'gudizzju;

Illi l-interess li jsejjes is-sejħa fil-kawża għandu jkun fl-eżitu tal-gudizzju, mhux neċessarjament fis-sens li l-imsejjaħ fil-kawża jkun kundannat jew meħlus, imma fis-sens li jsostni r-raġunijiet tal-attur jew tal-imħarrek, jew saħansitra tiegħu nnifsu differenti minn dawk tal-partijiet⁸. Imma, fi kwalunkwe każ, l-interess tal-imsejjaħ fil-kawża għandu jkun ta' livell bħal dak imfisser minn ħafna sentenzi tagħna bħala l-interess ġuridiku li għandu jkollha parti fil-kawża. Fil-każ preżenti, dan l-interess li jrid jintwera għandu jkun l-interess ta' persuna mħarrka;

Illi huwa stabilit ukoll li, minbarra l-għan tal-ekonomija tal-gudizzji, l-istitut tas-sejħa fil-kawża huwa maħsub ukoll li jggarantixxi l-integrità tal-gudizzju. Izda ngħad ukoll li *“l-istitut tal-kjamata fil-kawża ma jistax jiġi applikat, m'għandux ikun hemm rikors għalih, fil-każijiet fejn il-gudizzju jkun diġa' integrat bil-preżenza fil-kawża tal-konvenut u fejn ir-responsabbiltà tal-konvenut vis-a'-vis l-attur hija indubitata indipendentement minn x'relazzjonijiet jista' jkollu hu ma' ħaddieħor li, kwantu l-attur, jibqa' terz”*⁹;

Illi, kif ingħad, il-Qrati tagħna stabilew regoli li dwarhom is-sejħa fil-kawża jmissha tiġi meqjusa, u, b'mod partikolari, f'liema ċirkostanzi għandha tintlaqa' talba għal tali sejħa u, b'mod iżjed siewi, meta mgħandhiex jew ma jmisshiex tintlaqa' talba bħal din;

Illi l-Qorti għandha tordna s-sejħa fil-kawża jekk il-persuna li tagħna tintalab din is-sejħa jkollha dak l-interess li huwa meħtieġ mil-liġi f'persuna biex minnu tista' tiġi proposta azzjoni jew biex tiġi opposta kontestazzjoni¹⁰. Madankollu, s-sejħa fil-kawża m'għandhiex tintuża biex jidhlu fil-kawża persuni li, għalkemm għandhom l-interess meħtieġ, jiddaħhlu biex jissostitwixxu persuni li ma jkun messhom qatt ġew imħarrkin, jew ikunu ġew imħarrkin ħażin¹¹;

⁶ App. Civ. 23.3.1962 fil-kawża fl-ismijiet *Sant Cassia et vs Montebello et* (Kollez. Vol: XLVI.i.171)

⁷ Ara per eżempju, App. Civ. 23.11.1898 fil-kawża fl-ismijiet *Stepton vs Spiteri* (Kollez. Vol: XVI.i.117);

⁸ Ara App. Civ 27.1.1997 fil-kawża fl-ismijiet *Anthony Azzopardi et noe vs Calcedonio sive Donald Attard et*

⁹ App. Inf. 18.5.1995 fil-kawża fl-ismijiet *Farrugia vs Fava* (Kollez. Vol: LXXIX.ii.1110)

¹⁰ P.A. 29.10.1935 fil-kawża fl-ismijiet *Libreri vs Staines noe* (Kollez. Vol: XXIX.ii.706) u s-sentenzi hemm imsemmija;

¹¹ P.A. 6.2.1962 fil-kawża fl-ismijiet *Tabone noe vs Magri* (Kollez. Vol: XLVI.ii.561) u l-bosta sentenzi hemm imsemmija; u App. Kumm. 19.5.1995 fil-kawża fl-ismijiet *Wismayer et vs Wismayer et* (Kollez. Vol: LXXIX.ii.955);

Illi għalkemm normalment is-sejha fil-kawża ssir mill-parti mħarrka, kif jidher mill-artikolu tal-liġi fuq imsemmi, din it-talba tista' ssir ukoll minn min ikun fetaħ il-kawża. Tista' ssir ukoll mill-Qorti *ex officio*, iżda qatt minn u fuq talba tal-imsejjaħ innifsu¹². Għal xi żmien kien jingħad li ma għandhiex tintlaqa' talba għas-sejha fil-kawża min-naħa tal-attur meta dan seta' jew suppost li kien jaf bl-eżistenza jew l-interess ta' persuni fil-mertu tal-kwestjoni li huwa messu ħarrekk sa mill-bidu¹³. Iżda llum jidher li t-tifsira vera ta' dan il-punt tħares iżjed lejn il-kwestjoni tal-interess ġuridiku tal-imsejjaħ milli lejn l-għarfien jew le tal-attur (qabel ma bdiet il-kawża) dwar kull min seta' kellu interess¹⁴ u dan dejjem bil-kawtela li l-istess sejha fil-kawża ma tintużax biex jiddaħħal fil-kawża mħarrekk ieħor flimkien mal-imħarrekk oriġinali li ma messu tħarrekk qatt¹⁵;

Illi meta saret it-talba f'isem ir-rikorrent biex din il-Qorti tordna s-sejha fil-kawża tal-Avukat Ġenerali, l-għaref difensur tiegħu iġġustifika t-talba fuq dak li jissemma fil-paragrafi għaxra (10), ħdax (11) u tnax (12) tar-rikors promotur. Dawn it-tliet paragrafi jikkellmu dwar ksur tal-jeddijiet tar-rikorrent min-naħa tal-qrati li kienu qegħdin jisimgħu l-każ tiegħu u qatgħu s-sentenzi rispettivi. Huwa zied jgħid li "din it-talba la tolqot negattivament u lanqas tippregudika lill-intimati preżenti. Inltre dejjem ġie ritenut illi fil-proċeduri (quddiem il-) Prim'Awla Kostituzzjonali tiġi adottata flessibilita' bil-għan illi l-proċeduri jistgħu jwasslu għall-ksib ta' riżultat li għalih kienu intiżi"¹⁶;

Illi, wara li qieset il-konsiderazzjonijiet fuq imsemmija u dan fil-qafas tat-tagħrif li tressaq s'issa quddiem din il-Qorti, hija tasal għall-fehma li t-talba tar-rikorrent jixraq li tintlaqa'. Fl-ewwel lok, għalkemm huwa minnu li l-intimati ma qajmu l-ebda eċċezzjoni dwar jekk humiex il-kontraditturi legittimi tal-azzjoni attriċi u lanqas eċċezzjoni dwar in-nuqqas ta' integrità tal-ġudizzju, it-tliet paragrafi msemmija tar-rikors promotur jirrigwardaw ilmenti ta' ksur ta' dritt fundamentali min-naħa ta' istituzzjoni (l-qrati) li ż-żewġ intimati ma jirrapprezentaw bl-ebda mod. Fit-tieni lok, il-persuna li l-ġurisprudenza tqis bħala l-legittimu kontradittur xieraq f'kazijiet fejn jitqajjem ilment ta' ksur ta' jedd fundamentali dwar smiġħ xieraq minħabba operat partikolari ta' qorti huwa l-Avukat Ġenerali¹⁷.

¹² App. Ċiv. 11.5.2011 fil-kawża fl-ismijiet *Reginald Fava pro et noe vs Superintendent tas-Saħħa Pubblika noe et*

¹³ App. Ċiv.: 14.1.1938 fil-kawża fl-ismijiet *Captur vs Felice* (Kollez. Vol: XXX.i.1) u s-sentenzi hemm imsemmijin;

¹⁴ Ara P.A. JSP 16.3.1993 fil-kawża fl-ismijiet *Joseph Ripard et vs Onor. Prim Imħallef Carmelo Schembri et* u s-sentenzi hemm imsemmija;

¹⁵ App. Ċiv. 26.4.1971 fil-kawża fl-ismijiet *Vincenzina Cassar vs Anthony Vella* u s-sentenzi hemm imsemmija.

¹⁶ Verbal f'paġ. 454 tal-proċess

¹⁷ Ara, b'eżempju, Kost. 8.11.2004 fil-kawża fl-ismijiet *Xuereb vs Registratur tal-Qrati et* (Kollez. Vol: LXXXVIII.i.360) u Kost. 7.10.2005 fil-kawża fl-ismijiet *Mark Lombardo vs Kunsill Lokali Fgura et* fost bosta oħrajn

Fit-tielet lok, it-talba għas-sejha fil-kawża saret f'waqt li l-liġi tħalli li ssir ladarba l-kawża għadha fl-istadju (għalkemm inoltrat) tat-tressiq tal-provi tal-intimati, u għadha ma tħallietx għas-sentenza;

Illi l-Qorti tqis li ladarba kien ir-rikorrent innifsu li talab is-sejha fil-kawża u dan wara li kien iddikjara li ma kellux aktar provi x'iressaq, hija qiegħda tilqa' t-talba tiegħu biss għar-raġunijiet imsemmija hawn fuq u bil-fehma sħiħa li ma jergax jinfetaħ il-ġbir tal-provi tar-rikorrent u dan għaliex ir-raġunijiet li wasslu biex it-talba tiegħu tintlaqa' kienu jeżistu sa mill-bidu tal-kawża u messhom kienu tħwejjeġ magħrufa minn dak il-waqt. Minbarra dan, is-sejha fil-kawża tal-Avukat Ġenerali trid issir bi spejjeż għar-rikorrent;

Għal dawn ir-raġunijiet, il-Qorti qiegħda tipprovdi dwar it-talba tar-rikorrent billi:

Tilqa' t-talba tiegħu għas-sejha fil-kawża tal-Avukat Ġenerali, u tordna s-sejha fil-kawża tal-Avukat Ġenerali, bi spejjeż għar-rikorrent, u tordna li l-atti tal-kawża jkunu juru din iż-żieda.

< Sentenza In Parte >

-----TMIEM-----